

*Lotu Wesele e Viti kei Rotuma*

**MACAWA NI BULARARABA**

*(29 ni Okotova ki na 4 ni Noveba 2018)*

# **ME CILA NA NODA RARAMA**

Maciu 5:15-16

Sa sega tale ga ni tutuvaki na cina ka me qai toka ena vakarau ni sila, ena kena i tutu ga; sa qai cilavi ira kecega sa tiko e vale. Me caudre vaka kina na nomudou rarama e matadra na tamata, mera raica na nomudou i valavala vinaka ka vakarokorokotaka na Tamamudou sa tiko mai lomalagi.

Kivei kemuni na Turaga / Marama Liuliu ni Wasewase, Talatala ni Veitabacakacaka kei na Vakatawa ni Veivavakoso e Viti kei Rotuma

I'saka

Au sa veikidavaki saka tiko yani ena Yaca talei ni noda Turaga ko Jisu Karisito, ka vakavinavinaka vakalevu ena veiqaravi ni bula raraba sa vakayacori tiko.

Me vaka eda sa ciqoma vata ena Bose ni Yabaki ni Wasewase ena vula ko Epereli, ka sa duavata talega kina na Bose ko Viti, sa kena gauna ni yavala vakalotu ka me vinaka cake na noda i vakarau ni bula raraba ena noda veitikitiko kei na vanua raraba e Viti kei Rotuma. Na noda lesoni vakarautaki ena rua na yabaki sa qai oti oqo, sa vakabibitaki sara kina na noda itavi vakalewenivanua, se vakavuvale va-Karisito, me valuti na ivakarau ni bula veivakalolomataki ka sa tarai keda tu vakayauyau. E gadrevi ena yabaki oqo, ena ikava ni yabaki ni noda 'Lako Yani Vou', meda sa yavala vakavuvale, vakaivavakoso, vakaisoqosoqo mera vakadewava na noda lewenilotu na rarama bulabula ena nodra itikitiko kei na veivanua era veiqaravi kina, ka talaraka na ivurevure ni butobuto.

Na lesoni ni macawa e sa vakarautaki tu ena noda 'Al Vola ni Wili Vola Tabu ni Veisiga ni 2018'. E sa vakananumi tiko yani ena ivola vakarau oqo na veiulutaga me kena ikuri, ka me vakabibitaki baleti ira na veiwasewase ni vavakoso. Eda veivakananumi tale tiko ga baleta na vakadeitaki ni nodra veiqaravi ni bula raraba na noda lewenilotu. Me lewai vakaivavakoso na kena qaravi –

- (i) se vakavuvale ena veisiga;
- (ii) se vakaisoqosoqo ena dui gauna ni nodra soqoni;
- (iii) se vakaivavakoso ena nodra gauna ni soqoni;
- (iv) ka me vakabibitaki na ulutaga ena masumasu kei na vunau ena Siga Tabu.

Me noda vata na veivakalougatataki ni Tamada Cecere.

Apisalome Tudreu

Vunivola, Tabacakacaka ni Bula Raraba.

## **ULUTAGA MAI NA LESONI VAKAIVOLATABU NI MACAWA**

### **Moniti 29/10/18**

Ulutaga: Era sa isolisoli talei ni Kalou na gone, ka mera rarama ki na veitikotiko kei na vanua raraba

Lesoni: Iperiu 13: 1-8

Me vakatulewa na loloma ena noda bula, vakauasivi ena veisusu va-Karisito vei ira na gone, mera tubu / torocake vakayago, ena vakasama, vakayalo talega, ka mera totoka vei ira na tamata kei na Kalou. Na savasava ni loloma dina ena bula vakawati kei na veiciqomi vei ira na tamata kecega sa ivakadei vinaka ni nodra susugi na luveda ena itovo kilikili kei na yalo vakarokoroko. Mera sa ivakaraitaki vinaka ena vuvale kei na itikotiko vakakina ki na nodra koronivuli.

### **Tusiti 30/10/18**

Ulutaga: Sa veikacivi ena veigauna kece na Kalou vei ira na itabagone ka mera rarama tudei ka qaqa

Lesoni: Marika 13: 9-13

E vakayagataki ira tikoga na itabagone na Kalou mera tukuna ka taqomaka na itukutuku vinaka ki na noda vuravura ena gauna ni veisau bolebole eda donuya. Sa rui ka bibi na nodra uqeti ka tokoni mera tudei ka qaqa, ni sa rabailevu ka curusese na ravuravu vakayalo ni veika talei vakavuravura kara sa dau domona ka taqomaka na nodra itokani kei ira na wekadra dina. Meda galeleti ira ka tu vata kei ira vakaivavakoso ena nodra vuetai ka susu vakayalo kei na nodra vorata na meca kece sara ni nodra bula vakatisaipeli. Sa noda inuinui na nodra rarama dina tudei.

### **Vukelulu 31/10/18**

Ulutaga: Meda dinata ka maroroya vakaivavakoso na noda veyalalayati, nida vorata na ivakavuvuli kei na vakasama veivakacalai.

Lesoni: Iperiu 13: 9-25

Eda kacivi ki na vakavoui ni noda bula raraba, meda ivakatawa vinaka cake ni noda vuravura, ka vakatubura kina na veika vinaka me rauti keda kece ka tokona na inaki va-Kalou ena veika e bulia. Ena vuku ni cagi ni veisau kaukauwa sa labati keda tiko mai, eda sa kacivi kina mera qaravi na lewe ni vanua era sa vakaloloma ka dravudravua kei ira era sotava tiko na veivakalolomataki. E bibi noda muri ira vinaka ka masulaki ira na noda qase kei na iliuliu vakayalo meda tudei kina ka qaqa, ni sa ka ni veisiga ena veitiki ni noda bula taucoko kei na vuravura raraba na valuti ni butobuto. Nida sa vakadonui oti meda cabo bula ena loqi tabu va-Kalou, sa rui ka bibi meda biuta na ivakavuvuli ka vesuki keda tikoga e taudaku ena vakasama makawa kei na ivakarau vakalatilati.

### **Lotulevu 01/11/18**

Ulutaga: Sa rui bibi sara mera qaqa vakayalo ka ra veivakayavalati na marama ena veicilavi ni nodra bula dau vakaraitaki Karisito

Lesoni: Same 24

Mera gumatua na marama ena nodra yavalati keda vakavuvale, vakaivavakoso meda gumatua ni ivalavala savasava ka rokova na noda Kalou. Sa sala matata duadua me qaravi kina na vutugu ni noda vanua kei na vuravura edaidai. Na lagilagi kei na loloma ni noda Kalou me usutu ni bula vakawati, ni veiqaravi vakaitubutubu, kei na noda bula vakaveiwekani. Sa kena gauna sara ga oqo, me Tamada dina ka noda Kalou na Tui Vakaiukuuku kaukauwa ka qaqa, meda qai qaqa vata kei Koya.

### **Vakaraubuka 02/11/18**

Ulutaga: Sa gadrevi vakalevu edaidai na turaga qaqa vakayalo, mera vakayavalati keda kece meda curu ki na tikina tabu va-Kalou

Lesoni: Iperiu 9: 1-14

Sa guta vakalevu na noda veivuvale kei na veitikotiko me yaco na veiliutaki mai vei ira na turaga – ni ra tama ka iliuliu ena veivuvale, ni ra dau lewa ena vuqa na gauna na cakacaka kei na ivalavala ni bula vakaitikotiko – meda rawata taucoko kina vakatautauvata na bula kaukauwa vakayalo e veimaroroi. E sa gauna ni noda vakayagataka na rarama va-Karisito sa soli vei keda, me sosomitaka na ivakarau eda sa vakamatautaka tu ka sega ni rawaka se yaga dina. Mera sa liutaki keda ena yavalati ni noda vuvale, noda ivavakoso, noda itikotiko kei na noda vanua taucoko, meda sotava vakavinaka na veika lelevu sa yacovi keda tiko, ka sa dau vakawasoma na noda vakauqeti kina na lewenivanua kei na veimatanitu meda qarava.

### **Vakarauwai 03/11/18**

Ulutaga: Me vakadeitaki ena noda veivuvale na noda veiyalayalati kei na noda Kalou kei na nona rokovi ena noda bula taucoko.

Lesoni: Marika 12: 28-34

Ena vuvale kei na ivavakoso, me ulutaga bibi ni veitalanoa kei na veimasulaki na noda vakadeitaki keda vakavinaka ena veiyalayalati kei na Kalou, ni sa i koya taudua ga na Kalou ni noda vakasama, ni lomada kei na yaloda, ni yagoda talega. Sa gauna uasivi me masulaki ka nakiti raraba kina me tubu ena noda vuvale kei na noda itikotiko, ena veivanua kece ni noda veiqaravi, na rokovi ni noda Kalou ena itovo kei na cakacaka.

## Siga Tabu 04/11/18

Ulutaga: Ni sa cecere na noda rokova ka dinata na noda Kalou, sa na matata noda loloma va-Kalou ena noda bula kei na kena cilava na tamata kecega.

Lesoni: Marika 12: 28-34

Lotu Masumasu: Me vakabibitaki ka masulaki na noda tuvata, ena noda doka na Kalou ka me tarai ira vakavinaka o ira era bula dredre na veivuke kei na veiqaravi vakayalo e ganiti ira.

Vunau: Ulutaga - Me cila serau noda rarama va-Karisito me talaraki na butobuto

Vakasama eso me tokona na buli vunau:

1 Sa vuqa sara na i vakarau butobuto e veivakalolomataki ka veivakatotogani sa tarai ira na veitikitiko, me vaka e sa kacivaki vakamatanitu ka kaburaki talega mai vei ira na dau vakau itukutuku. Meda sa kauwai ka yadrava mai.

2. Era veiyalayalati baleti keda na noda iliuliu nira ciqoma na Lotu kei na nodra veiyalayalati kei na matanitu ko Peritania mai Levuka, ena papitaiso, ena veivakatabui, ena veitube kei na veiyalayalati vakayabaki, me rokovi raraba na noda Kalou. Sa buwawa ka malumalumu noda veiwekani kei Koya. Meda sa yavala mai.

3. Era tiko vata ga kei keda se ra voleka na dau tokona na ivalavala butobuto, kara lewe ni noda vanua kei na noda veiwekani o ira era vakaloloma se vakalolomataki. E uasivi ga nida vakaukauwa vakayalo ka tuvata na veimatavuvale ka cakacakataka na loloma va-Karisito.

4. Sa rui bibi me ra masulaki, kara rawata na kaukauwa vakayalo, na veivuvale baleta na susugi ni vakasama kei na itovo veimaroroi ena noda vanua. E usutu ni noda qarava na Kalou ena noda bula ni veiyalayalati na loloma baleti ira na tamata kecega.

Tabacakacaka ni Bula Raraba

23 ni Okotova 2018

---